

# Canım Naxçıvan



**Elbəyi MAQSUDOV,**  
*Naxçıvan Dövlət Universitetinin*  
*kafedra müdiri, professor*

Mən səni sevmişəm canda can kimi,  
Əlçatmaz Tanrıya bir inam kimi,  
İstərəm dünyada öz anam kimi  
Hər zaman adını anım, Naxçıvan,  
Müqəddəs Nuh yurdum, canım Naxçıvan.

Daş üstdə gül-çiçək bitirən vətən,  
Çavidi, Cəlili yetirən Vətən  
Dünyaya dahilər gətirən vətən,  
Qürurum, sultanım, xanım Naxçıvan  
Döyünən ürəyim, canım Naxçıvan.

Mən səndən öyrəndim eşqi, qüdrəti,  
Düşməne nifrəti, dostu hörməti,  
Mərdliyi, sərtliyi, həm cəsarəti  
Varlığım, həyatım, qanım Naxçıvan  
Yenilməz məkanım, canım Naxçıvan.

Səni yağılardan qorumaq üçün,  
Alçaq niyyətlərin qovurmaq üçün  
Məhv edib, yandırıb, od vurmaq üçün  
Gərəksə, alışım, yanım, Naxçıvan  
Ey "Odlar diyarı" m, canım Naxçıvan.

Cahanın içində sən bir cahansan,  
Bizlər övladınıq, sən bizə cansan,  
Əzəli, əbədi Azərbaycansan  
Şöhrətim, qüdrətim, şanıım Naxçıvan,  
Sənə canım qurban, canım, Naxçıvan!

# *Ana dilim*

Adında canım olan cananımdı ana dilim,  
Hər zaman əzizlənən mehmanımdı ana dilim.

Bu dildə nə yazdımsa, mayəsində gözəllik var,  
Saf eşqim, şux gözəlim, ceyranımdı ana dilim.

Varlığım, iftixarım, sevgili yarım, nigarım,  
Qəlbimə hakim olan sultanımdı ana dilim.

Hər zülmə, cəhalətə min illərlə sinə gərmiş,  
Əbədi, silinməyən fərmanımdı ana dilim.

Ruhum, canım, həmdəmim, eşqim, gülüm, gülşənim.  
Hər dərddə əlac olan dərmanımdı ana dilim.

Dilimdə hər bir sözün yüz rəngi, yüz çaları var,  
Dilləri heyran edən gülüstanımdı ana dilim.

Sadiqəm öz dilimə, öz soyuma, öz kökümə,  
Min illərlə oxunan dastanımdı ana dilim.